

ರುಕ್ಕಿಣಿ ಕಲ್ಯಾಣ

[ಸೂಚನೆ : ಇದು ಹಲಸಿನಹಳ್ಳಿ ನರಸಿಂಹ ಶಾಸ್ತ್ರಿ ವಿರಚಿತ ಶ್ರೀಕೃಷ್ಣ ವಿವಾಹ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಅಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ]

(ಪಾತ್ರಗಳು : ಭೀಷ್ಮಕ , ಮಂತ್ರಿ , ರುಗ್ಮ , ರುಕ್ಕಿಣಿ , ಅಗ್ನಿದ್ಯೋತ , ಕೃಷ್ಣ , ಶಿಶುಪಾಲ , ಮಾಗಧ , ಬಲರಾಮ , ಸಖಿಯರು, ದೂತಿ , ಕ್ಷೌರಿಕ)

(ಭೀಷ್ಮಕ ಮತ್ತು ಮಂತ್ರಿಗಳ ಓಲಗ - ತೈತ್ತೈ ತದ್ವಿನ ದೇಂ....)

ಭೀಷ್ಮಕ : (ಅಷ್ಟ-1) ಧರೆಯೊಳು ವೈದರ್ಭದೇಶದಿ ಕುಂದಿನ | ಪುರಪತಿ ಭೀಷ್ಮಕಗೆ || ತರಳರೈವರು ಸುತೆಯೊರ್ವಳು ಜನಿಸಿರೆ | ಪರಿತೋಷದಿಂದಿದನು ||

ಭೀಷ್ಮಕ : (ಅಷ್ಟ-1) ಆದುದು ಷೋಡಶವರುಷ ರುಕ್ಕಿಣಿಗೀಗ | ಮೋದದಿ ಲಗ್ನಗೆಯ್ಯೆ || ಮೇದಿನಿಯೊಳ ಗಿವಳಿಗೆ ತಕ್ಕವ ಕೃಷ್ಣ | ನಾದಿಕೇಶವನೆಂಬೆನು ||

ಭೀಷ್ಮಕ : (ಏಕ,ಕೋರೆ) ಸರಸಿಜನೇತ್ರಗೆ ಹರಿಯ ಬಿಟ್ಟನ್ಯರು | ಪುರುಷರು ಸಲ್ಲರೆಂದು || ಅರಿತಿಹೆ ನಿನ್ನಯ ಮನಗಳೇನೆನೆ ಮಂತ್ರಿ | ಕರಮುಗಿಯುತಲೆಂದನು ||

ಮಂತ್ರಿ : (ರೂಪಕ) ಧೊರೆರಾಯ ಕೇಳಯ್ಯ ನಿನ್ನಯ ಸುತ ರುಕ್ಮ | ನಿರುತಿರೆ ಪ್ರೌಢನಾಗೀಗ || ಅರಿತವ ನಂತರಂಗವ ನೀನು ಮುದದಿಂದ | ವಿರಚಿಸಲೊಳಿತು ಕಾರ್ಯಗಳ ||

(ಸಭೆಯನ್ನು ಮುಗಿಸಿ ಭೀಷ್ಮಕ ಮತ್ತು ಮಂತ್ರಿಗಳು ತೆರಳಿದ ಬಳಿಕ , ಪದ್ಯಕ್ಕೆ ರುಗ್ಮನ ಪ್ರವೇಶ)

ರುಗ್ಮ : (ಜಂಪೆ-2) ಕೇಳಿ ದೂತರು ಬಂದು | ಪೇಳಲಾ ಕ್ಷಣ ರುಗ್ಮ || ನಾಲಿಸುತ ಕೋಪಮಂ | ತಾಳಿ ಕಿಡಿಗದರಿ ||

ರುಗ್ಮ : (ಜಂಪೆ-2) ಹುಡುಗಿಯನು ಗೋವಳಗೆ | ಕೊಡುವೆನೆಂಬನ ಹಲ್ಲು || ಹೊಡೆವೆನೆಂದೆನುತಾಗ | ಘಡು ಘಡಿಸಿ ಭರದಿ ||

(ತಂದೆಯನ್ನು ಕಾಣುವುದಕ್ಕಾಗಿ ಸಭೆಗೆ ತೆರಳುತ್ತಾನೆ , ಮೊದಲು ಭೀಷ್ಮಕ ನಂತರ ರುಗ್ಮ ಬರುತ್ತಾರೆ)

(ಜಂಪೆ-2) ತಂದೆ ಇದ್ದೆಡೆಗೆ ನಡೆ | ತಂದು ನಿಲ್ಲಲು ತಿಳಿದು || ಕಂದ ಬಾರೈ ಕುಳ್ಳಿ | ರೆಂದ ಭೀಷ್ಮಕನು ||

ರುಗ್ಮ : (ರೂಪಕ) ಅರುಹಬೇಹುದು ಎನ್ನ ಕರೆಸಿದಂದಗಳೇನು | ಕೊರತೆಗಳನು ತ್ವರ್ಯದಿಂದ || ಅರಿಗ ಳಾಗಮನವೊ ರಾಷ್ಟ್ರಾಧಿಪತ್ಯದೊ | ಳಿರುವ ಕುಂದಕವೇನೆಂದೆನಲು ||

ಭೀಷ್ಮಕ : (ಭಾಮಿನಿ) ತರಳ ಕೇಳ್ ರುಕ್ಕಿಣಿಗೆ ಷೋಡಶ | ವರುಷಮಾದುದು ಪರಿಣಯಕೆ ವರ | ನಿರುವ ನೋರ್ವನೆ ಕೃಷ್ಣನೀಕೆಗೆ ಪೋಲ್ವನೆಂದೆನುತ || ಅರಿತಿಹೆನು ಮನ್ಮನದಿ ಹರಿಯನು | ಕರೆಸಿ ಬಿಸಜಾಂಬಕಿಯ ವರಿಪರೆ | ಹರುಷದಿಂ ಪ್ರಾರ್ಥಿಸಲು ನೀನೇನೆಂಬೆಯೆನೆ ಕೆರಳಿ ||

ರುಗ್ಮ : (ಏಕ) ಜನಕನೆ ಭಳಿಭಳಿರೇನೆಂಬೆನು ತವ | ಮನಕೀ ನೆಂಟತೆಯು || ಘನವಾದುದೆ ಕುಲ ಪರಿಕಿಸೆ ಗೋವಳ | ಮನುಜನು ಹೇಸಿಕೆಯು ||

ರುಗ್ಮ : (ಏಕ) ನಡತೆಗಳೆಂತೈ ಸೋದರಮಾವನ | ಮಡುಹಿದ ಖಳರಂತೆ || ಕಡುಜಾರನು ಗೋಪಾಂಗನೆ ಯರ ಕ್ಷಣ | ಬಿಡನಿವ ಗೋಕುಲದಿ ||

ರುಗ್ಮ : (ಏಕ) ಬೆಕ್ಕಿನ ತೆರದೊಳು ಪಾಲ್ಮೊಸರೆಲ್ಲವ | ನೆಕ್ಕುವ ಶೀಲಗಳು || ಪೊಕ್ಕತಿ ಲಾಟಿಯ ಗೆಯ್ಯುತ ಮನೆಮನೆ | ಸೊಕ್ಕಿಹ ಮದದಿಂದ ||

ರುಗ್ಮ : (ಏಕ) ಧೀರಾಗ್ರೇಸರ ಚೈದ್ಯಧರಾಧಿಪ | ಶೂರನು ಶಿಶುಪಾಲ || ವೀರಕ್ಷಾತ್ರಿಯನವನಿಗೆ ನಿನ್ನ ಕು |
ಮಾರಿಯ ಕೊಡು ಮುದದಿ ||

ಭೀಷ್ಮಕ : (ಜಂಪೆ-2) ತರಳನೆಂದಭಿಮತವನು | ಚೈದ್ಯನಿಗೆ | ಬರೆಸು ನೀ ಲೇಖನವನು || ಅರಿತ ರೀಪರಿ
ಕೃಷ್ಣನು | ಕಾರ್ಯ ಮುಂ | ದರಿಸೆ ವಿಘ್ನವ ಗೆಯ್ಯನು ||

ರುಗ್ಮ : (ಜಂಪೆ-2) ಬಿಡು ಬಿಡೆನ್ನಯ ಜನಕನೆ | ಕೃಷ್ಣನೆ | ನೊಡನೆ ಕಪಟವ ತೋರ್ಪನೆ || ಒಡನೆ
ಕರಬಿಗಿದಾತನ | ಸೆರೆಮನೆಯೊ | ಳಿಡುವೆ ಪಾಮರ ಗೋಪನ ||

ರುಗ್ಮ : (ಜಂಪೆ-2) ಎನುತ ಪೌರುಷವಾಡುತ | ಚೈದ್ಯನಿಗೆ | ಘನದಿ ದಿಬ್ಬಣಗೂಡುತ || ಅನುವಿನಿಂ ಬಹುದೆನ್ನುತ
| ಪತ್ರಿಕೆಯ | ಜನಪನಂದನ ಬರೆಸುತ ||

(ಶಿಶುಪಾಲನಿಗೆ ಪತ್ರ ಬರೆಯುತ್ತಾನೆ ಎಂದು ಹೇಳಿ ರುಗ್ಮ ಮತ್ತು ಭೀಷ್ಮಕ ತೆರಳಿದ ನಂತರ ಪದ್ಯಕ್ಕೆ ರುಕ್ಮಿಣಿ ಪ್ರವೇಶ)

ರುಕ್ಮಿಣಿ : (ತ್ರಿವುಡೆ-1) ಇತ್ತಲಂತಃಪುರದಿ ರುಕ್ಮಿಣಿ | ಮತ್ತೆ ವಿಷಯವ ತಿಳಿದು ತನ್ನಯ || ಚಿತ್ತದಲಿ ಕಡು
ನೊಂದಳಣ್ಣನು | ಗೈದ ನಿರ್ಣಯಕೆ ||

{ರುಕ್ಮಿಣಿ : (ಅಷ್ಟ-1) ಇಂತೆಂಬ ವಾರ್ತೆಯ ಕೇಳುತ್ತಾ | ಗುಣ | ವಂತೆ ರುಕ್ಮಿಣಿ ಶೋಕ ತಾಳುತ್ತಾ ||
ಅಂತರಂಗದಿ ಮನ ಮರುಗುತ್ತ | ಇದ | ನೆಂತು ತಾಳುವೆ ತಾನು ಎನ್ನುತ್ತಾ || }

ರುಕ್ಮಿಣಿ : (ಜಂಪೆ-1,2) ಅಣ್ಣನೆಂಬುವನೆನಗೆ | ಹಣ್ಣಿದನು ಮೃತ್ಯುವನು || ಇನ್ನಾರು ಗತಿ ಎನುತ |
ಕಣ್ಣೀರಗರೆದೊ || ಏಕೆ ಪುಟ್ಟಿದನಯ್ಯೊ | ಪೆಣ್ಣಾಗಿ ಧರೆಯೊಳು ವಿ || ವೇಕವಿಲ್ಲದ ಜ್ಯೇಷ್ಠನೊಡನೇ ||

ರುಕ್ಮಿಣಿ : (ಭಾಮಿನಿ) ಧರಣಿಪರು ನಡೆತರುವ ಕಾರ್ಯವ | ತರುಣಿ ರುಕ್ಮಿಣಿ ತಿಳಿದು ಮನದಲಿ || ಮರುಗಿ
ತನ್ನೊಳು ತಾನೆ ನೆನೆದಳು ತಕ್ಕುವಾಯವನೊ || ಮುರಹರನ ಸನ್ನಿಧಿಗೆ ಓಲೆಯ | ಬರೆದು ನೋಳ್ವೆನು
ತಾನೆನುತ್ತಲಿ || ಕರೆಸೆ ದ್ವಿಜಕುಲ ವರನು ಬಂದನು ಬಹಳ ಹರುಷದಲೀ ||

(ಅಷ್ಟರಲ್ಲಿ ಅಗ್ನಿದ್ಯೋತ ಬ್ರಾಹ್ಮಣ ಬರುವನು)

ಅಗ್ನಿದ್ಯೋತ : (ಏಕ,ಕೋರೆ) ಕರೆದ ಕೆಲಸವೇನು ಪೇಳೆ | ಶ್ರೀಲತಾಂಗೀ || ಪುಣ್ಯ | ಚರಿತೆ ಭಾಗ್ಯವಂತೆ ನೀನು |
ಶ್ರೀಲತಾಂಗೀ || ಏನು ನಿಮ್ಮ ಮನೆಯೊಳಿಂದು | ಶ್ರೀ ಲತಾಂಗೀ || ಈಗ | ಸ್ನಾನವನ್ನು ಮಾಡಿ ಬಂದೆ |
ಶ್ರೀಲತಾಂಗೀ ||

ರುಕ್ಮಿಣಿ : (ರೂಪಕ) ಕೇಳು ಭೂಮಿದೇವ ನಾನು ಪೇಳ್ವ ಮಾತನೊ | ಆ | ನೀಲವರ್ಣ ಶತ್ರುವೆನುತ ಅಣ್ಣ
ರುಗ್ಮನೊ || ಖೂಳ ಚೈದ್ಯನಿಗೆ ನಾಳೆ ಕೊಡುವನೆನ್ನನೊ | ಭೂ | ಪಾಲರನ್ನು ಈಗ ತಾನು ಕರೆಸಿಕೊಳ್ಳುವನೊ ||

ರುಕ್ಮಿಣಿ : (ರೂಪಕ) ಮರುಳ ರುಗ್ಮ ಮಾಡಿದ ವೃತ್ತಾಂತವನ್ನೊ | ನಾನು | ಬರೆದು ಕೊಡವೆನಯ್ಯ ನಿನಗೆ
ಲಿಖಿತವನ್ನೊ || ಹರಿಯ ಚರಣದೆಡೆಗೆ ಪೋಗಿ ಇತ್ತು ಬೇಗಾ | ಎನ್ನ | ಪರಿಯ ತಿಳುಹಿ ಕರೆದುತಾರಯ್ಯ ಈಗಾ ||

(ಪತ್ರ ಬರೆದು ಬ್ರಾಹ್ಮಣರ ಮೂಲಕ ಕೃಷ್ಣನಿಗೆ ಕಳುಹಿಸಿಕೊಡುವಳು , ಮೊದಲು ರುಕ್ಮಿಣಿ ಮತ್ತು ನಂತರ ಬ್ರಾಹ್ಮಣ ತೆರಳುವರು ,
ಪದ್ಯಕ್ಕೆ ಕೃಷ್ಣನ ಪ್ರವೇಶ)

ಕೃಷ್ಣ : (ಜಂಪೆ-2) ಪರಮ ಸಂಭ್ರಮ ವಿಭವದಿ | ದ್ವಾರಕೆಯೊಳ್ | ಹರಿಯು ಬಹಳಾನಂದದಿ || ವಿರಚಿಸಿರೆ
ಓಲಗವನು | ದ್ವಿಜನೊರ್ವ | ಬರಲು ದೂರದಿ ಕಂಡನು ||

(ಬ್ರಾಹ್ಮಣರು ಬರುತ್ತಾರೆ)

ಕೃಷ್ಣ : (ತ್ರಿವುಡೆ-1) ಪರಮತೇಜೋರಾಶಿ ಭೂಸುರ | ವರರೆ ಬನ್ನಿರಿ ಮೋದದಿ || ದರುಶನವೆಯಪರೂಪ
ಆಸನ | ವಿರಿಸಿಹೆನು ಕುಳಿರೆನ್ನುತ ||

ಅಗ್ನಿದ್ಯೋತ : (ತ್ರಿವುಡೆ-1) ಹರಿಯೆ ಕೇಳು ವಿದರ್ಭ ನಗರದೊ | ಳರಸ ಭೀಷ್ಮಕರಾಯನ || ತರಳೆ
ರುಕ್ಕಿಣಿಯಿತ್ತ ಪತ್ರವ | ಹರುಷದಿಂ ಕೊಡಲ್ಯೆದೆ ನಾ ||

(ಬ್ರಾಹ್ಮಣರನ್ನು ವಿಶ್ರಾಂತಿ ತೆಗೆದುಕೊಳ್ಳಿ ಎಂದು ಒಳಕ್ಕೆ ಕಳಿಸಿ, ಪತ್ರ ಓದುವುದು)

ಕೃಷ್ಣ : (ಅಷ್ಟ-1) ಸ್ವಸ್ತಿ ಶ್ರೀ ಬ್ರಹ್ಮಾಂಡಗರ್ಭ ಚರಾಚರ | ವಸ್ತು ಸಮ್ಮೇಳನಾಂಗ || ಚಿತ್ತಜಾರಿಯ ಸಖ ಕೇಶವ
ಶ್ರೀಪುರು | ಷೋತ್ತಮ ನರಹರಿಗೆ ||

ಕೃಷ್ಣ : (ಅಷ್ಟ-1) ಚರಣಕಿಂಕರಿ ಕುಂಡಿನಾಪುರ ಭೀಷ್ಮಕ | ತರಳೆ ರುಕ್ಕಿಣಿ ಬಿನ್ನಹ || ನಿರತಸೌಖ್ಯವು ತಮ್ಮ
ಕುಶಲವ ದಯೆಯಿಂದ | ಬರೆಸಬೇಹುದು ಸಾಂಪ್ರತ ||

ಕೃಷ್ಣ : (ಅಷ್ಟ-1) ದುರುಳ ಚೈದ್ಯನಿಗೆನ್ನ ಪರಿಣಯಗೆಯ್ದರೆ | ಬರುವ ಸಪ್ತಮಿದಿನದಿ || ಬರೆಸಿಹ
ಪತ್ರವನೆನ್ನಗ್ರಭವ ರುಕ್ಮ | ನಿರದೆನ್ನ ಮನಸಿನೊಳು ||

ಕೃಷ್ಣ : (ಏಕ,ಕೋರೆ) ಬರುವೆನಾದಿನ ಸಂಧ್ಯಾಕಾಲದೊಳೆಮ್ಮಯ | ಪುರದುಪವನದುರ್ಗಯ || ಪರಿಪೂಜಿಸಲು
ಬರೆ ದಯದಿಂದಲಯ್ಯಂದು | ಕರೆದೊಯ್ದು ವೇಗದೊಳು ||

ಕೃಷ್ಣ : (ಏಕ,ಕೋರೆ) ವರಿಸಿಕೊಂಬುದು ಎನ್ನ ತೊರೆದರೆ ಜೀವದೊ | ಳಿರೆನು ನಿಶ್ಚಯಗಳಿದು || ತರುಣಿ
ಹತ್ಯಾದೋಷ ಬಹುದು ನಂಬಿಹೆ ಸ್ವಾಮಿ | ಚರಣಕ್ಕೆ ಬಿನ್ನಹವು ||

ಕೃಷ್ಣ : (ಏಕ) ಬರೆದಿಹ ಪತ್ರವನು | ಓದುತ್ತ | ಹರಿ ಮುದತಾಳಿದನು || ಬರುವೆನು ಖಂಡಿತವಾದಿನವೆನ್ನುತೆ |
ಬರೆದುತ್ತರವನು ಭೂಸುರಗೀಯುತ್ತ ||

(ಪತ್ರ ಬರೆದು ಬ್ರಾಹ್ಮಣರ ಮೂಲಕ ರುಕ್ಕಿಣಿಗೆ ಕಳುಹಿಸಿಕೊಡುವನು , ಮೊದಲು ಕೃಷ್ಣ ಮತ್ತು ನಂತರ ಬ್ರಾಹ್ಮಣ ತೆರಳುವರು ,
ಪದ್ಯಕ್ಕೆ ಶಿಶುಪಾಲನ ಪ್ರವೇಶ)

ಶಿಶುಪಾಲ : (ಏಕ) ಹರುಷದೊಳೊಲಗದಿ | ಚೈದ್ಯನು | ಇರೆ ಸಿಂಹಾಸನದಿ || ಎರಗುತ್ತ ಕುಂಡಿನಿ ನಗರದ
ಚಾರನು | ಭರದೊಳು ಪತ್ರವ ಕೊಡಲದನೋದಿದ ||

ಶಿಶುಪಾಲ : (ಜಂಪೆ-2) ಸ್ವಸ್ತಿ ಶ್ರೀಚೇದಿನೃಪ ವೈರಿಗಜಪಂಚಾಸ್ಯ | ನುತ್ತಮೋತ್ತಮ ಕೀರ್ತಿವಂತ ಗುಣಸಾಂದ್ರ ||
ಮಿತ್ರಶಿಶುಪಾಲಾಖ್ಯನಿಗೆ ವೈದರ್ಭನೃಪ | ಪುತ್ರ ರುಕ್ಮನು ಬರೆದ ಬಿನ್ನಹದ ಲಿಖಿತ ||

ಶಿಶುಪಾಲ : (ಜಂಪೆ-2) ಅನುಜೆ ರುಕ್ಕಿಣಿಯನ್ನು ಚಿನುಮಯನಿಗೀಯುವರೆ | ಜನಕನೆಣ್ಣೆರಲಿದಕೆ ಮನವ
ಕೊಡದಾನು || ನಿನಗೆ ಪರಿಣಯದಿಂದ ಬರುವ ಸಪ್ತಮಿದಿನದಿ | ವನಜಾಕ್ಷಿಯಳನೀವೆನೆನುತ ನಿಶ್ಚಯಿಸಿ ||

ಶಿಶುಪಾಲ : (ಏಕ) ಭಳಿರೆನ್ನಯ ಸಖ ರುಕ್ಮನ ಪೋಲುವ | ರಿಳೆಯೊಳಗಾರಿಹರು || ಒಲಿಪರೆಯೆನ್ನನು ರುಕ್ಕಿಣಿ
ಸುಕೃತವ | ಘಳಿಸಿದಲ್ಯೆ ದಿಟವು ||

ಶಿಶುಪಾಲ : (ಏಕ) ತುರುಗಳ ಕಾವನಿಗನುಜೆಯನಿತ್ತರೆ | ಧರೆಯೊಳಗಪಹಾಸ್ಯ || ಸರಿಯಲ್ಲೆನುತಲೆ ಎನ್ನಯ
ಕೀರ್ತಿಯ | ನರಿತಿವ ಬರೆದಿಹನು ||

ಶಿಶುಪಾಲ : (ಏಕ) ಪರಮ ಕ್ಷತ್ರಿಯಕುಲದೊಳು ಜನಿಸಿಹೆ | ಸರಿಯಹರಾರನಗೆ || ಪರಿಪಾಲಿಪೆ ಧರ
ಭುಜಬಲದರ್ಪದೊಳ್ | ಸುರರಾಜನ ತೆರದಿ ||

ಶಿಶುಪಾಲ : (ಏಕ) ತೆರಳೆಲೊ ಚಾರಕನೀಕ್ಷಣ ಮಗಧನ | ಬರಹೇಳೆಂದೆನುತ || ಪೊರಡಿಸಿ ದಿಬ್ಬಣನೆರಹುತ
ವಿಭವದೊ | ಳಿರುತಿರೆ ಶಿಶುಪಾಲ ||

(ಮಿತ್ರ ಮಾಗಧನನ್ನು ಕೂಡಿಕೊಂಡು ಹೋಗುತ್ತೇನೆಂದು ತೆರಳುವನು , ರುಕ್ಮಿಣಿಯು ಚಿಂತಿಸುತ್ತಾ ಬರುವಳು)

ರುಕ್ಮಿಣಿ : (ತ್ರಿವೃಡೆ-1) ಬಾರನಾನತಬಂಧುಕೃಷ್ಣನು | ದಾರಗುಣನಿಧಿಯೇಕೆ ಎನಗಿ || ನ್ನಾರು ಹಿತಕಾರಿಗಳು
ಚೈದ್ಯನ | ಮೋರೆ ನಾನಂತೀಕ್ಷಿಪೆ ||

ರುಕ್ಮಿಣಿ : (ತ್ರಿವೃಡೆ-1) ನಿರತ ನಾ ನಿರ್ಭಾಗ್ಯೆಯಲ್ಲದ | ಡಿರದು ತನ್ನೊಡಹುಟ್ಟಿದಣ್ಣನೆ || ಕೊರಳ ಕೊಯ್ಪನ
ಯೆನುತ ಮರುಗು | ತ್ತಿರಲು ನಡೆತಂದ್ವಿಬುಧನು ||

{ರುಕ್ಮಿಣಿ : (ರೂಪಕ,ಏಕ,ಕೋರೆ) ಪೋದ ವಿಪ್ರನೇಕೆ ಬಾರ | ದಾದ ಮುದದಲೀ || ಮಾಧವಂಗೆ ಲಿಖಿತವೀಯೆ |
ಓದಿ ಭರದಲೀ || ತರುಣಿ ತಾನು ಬರೆದಳೆಂದು | ಹರಿಯು ಹಾಸ್ಯದೀ || ಜರೆದು ನುಡಿಯೆ ಕೇಳಿ ವಿಪ್ರ | ಮರುಗಿ
ಖೇದದೀ || }

(ಅಷ್ಟರಲ್ಲಿ ಬ್ರಾಹ್ಮಣರು ಬರುತ್ತಾರೆ)

ಅಗ್ನಿದ್ಯೋತ : (ಕೋರೆ) ಇಂತು ಪೇಳುತಿರಲು ಲಕ್ಷ್ಮೀ | ಕಾಂತನೆಡೆಯಿಂದಾ | ಶ್ರೀ | ಕಾಂತೆ ಬಳಿಗೆ ವಿಪ್ರ ಹರುಷ |
ವಾಂತು ಬಂದಾ ||

ಅಗ್ನಿದ್ಯೋತ : (ಭಾಮಿನಿ) ಮಾನಿನೀಮಣಿ ಕೇಳು ಭಾಗ್ಯಮ | ಹಾನಿಧಿಯು ನೀನಹುದು ಕೃಷ್ಣನು || ದೀನರಕ್ಷಕ
ಬಹನು ದುರ್ಗಾದೇವಿಯಾಲಯಕೆ || ಮಾನಸಿಕ ಚಿಂತೆಗಳ ನೀನನು | ಮಾನಿಸದೆ ಬಿಡುಯೆನುತ ಭೂಸುರ || ತಾ
ನಡೆಯೆ ರುಕ್ಮಿಣಿಯು ಸಂತಸದಿಂದಲಾಕ್ಷಣದಿ ||

(ಬ್ರಾಹ್ಮಣರು ತೆರಳಿದ ನಂತರ ರುಕ್ಮಿಣಿಯೂ ತೆರಳುವಳು , ಪದ್ಯಕ್ಕೆ ಬಲರಾಮನ ಪ್ರವೇಶ)

ಬಲರಾಮ : (ತ್ರಿವೃಡೆ-1) ಅರಸ ಕೇಳ್ ದ್ವಾರಕೆಯೊಳೊಂದಿನ | ಹರುಷದೊಳಗೊಲಗದಿ ಹಲಧರ || ನಿರಲು
ಶ್ರೀಹರಿ ಬಂದು ನಮಿಸಲು | ತ್ವರಿತದಿಂದ ||

(ಕೃಷ್ಣ ಬಂದು ವಂದಿಸುವನು)

ಬಲರಾಮ : (ತ್ರಿವೃಡೆ-1) ಕುಳಿತುಕೊಳ್ಳೈ ಕೃಷ್ಣ ತವ ಮನ | ದೊಳಗೆ ಹರುಷಗಳೇನು ಪೇಳೆನೆ || ಸುಲಲಿತಾಂಗಿ
ಯು ಬರೆದ ಲಿಖಿತವ | ತಿಳುಹಲಾಗ ||

ಬಲರಾಮ : (ತ್ರಿವೃಡೆ-2) ಪೊರಡು ತಡವೇಕೆಂದು ಸಪ್ತಮಿ | ಪರಿಣಯೋತ್ಸವಕಯ್ಗೆ ಚೈದ್ಯನ || ಧುರದಿ ದರ್ಪವ
ಮುರಿದು ಸುದತಿಯ | ತರಲುಬೇಕೈ ||

ಬಲರಾಮ : (ತ್ರಿವೃಡೆ-2) ಏಳೆನುತ ಹಲಧರನು ಪೊರಮಡೆ | ವ್ಯಾಳಶಯನನು ಸಕಲ ಯಾದವ || ಜಾಲದೊಳು
ರಥವೇರಲತಿ ಮುದ | ತಾಳುತಾಗ ||

(ಬಲರಾಮ-ಕೃಷ್ಣರು ಹೊರಡುವರು , ಶಿಶುಪಾಲ ಮತ್ತು ಮಾಗಧರು ಬರುವರು)

ಶಿಶುಪಾಲ+ಮಾಗಧ : (ತ್ರಿವೃಡೆ-2) ಇತ್ತ ಮದುವೆಗೆನುತ್ತ ಚೈದ್ಯನು | ಚಿತ್ತದಲಿ ಹರುಷವನೆ ತಾಳುತ ||
ಮತ್ತೆ ಮಿತ್ರರ ಮೊತ್ತದೊದಿಗೆ | ಬಂದನಾಗ ||

(ಶಿಶುಪಾಲ-ಮಾಗಧರು ತೆರಳಿದ ನಂತರ, ಮೊದಲು ರುಗ್ಮ ಬಂದು ಕುಳಿತುಕೊಳ್ಳುತ್ತಾನೆ , ಅಲ್ಲಿಗೆ ಶಿಶುಪಾಲ ಮತ್ತು ಮಾಗಧರು ಬರುವರು , ರುಗ್ಮನು ಸ್ವಾಗತಿಸುವನು)

ರುಗ್ಮ : (ಜಂಪೆ-2) ಕೂಡಿ ದಿಬ್ಬಣ ಬಂದು ದೆಂಬ ವಾರ್ತೆಯ ಕೇಳಿ | ಗಾಢದಿಂ ರುಗ್ಮಭೂಪಾಲನಿದಿಗೊಂಡಾ ||

ರುಗ್ಮ : (ಅಷ್ಟ-1) ಬಂದಿರೆ ಕುಶಲಿಗಳೆನುತ | ಮುದ | ದಿಂದಾತನುಪಚರಿಸುತ್ತ || ಚಂದದಿ ಕರೆತಂದು ಬಿಡದಿ ಯೊಳಿಳುಹುತ್ತ || ಚಂದಿರಾನನೆ ಭಾಗ್ಯದೊಳು ಗುಣ | ಸಿಂಧು ವರ ನೀನಾದೆಯೆನ್ನುತ ||

ಮಾಗಧ : (ಜಂಪೆ-2) ಕರೆಸಿ ಭೀಷ್ಮಕನನ್ನು | ಭರದಿ ಬಂದಿದೆ ಲಗ್ನ || ಬರಿಸು ತನುಜೆಯ ಧಾರೆ | ಎರೆ ಕ್ಷಿಪ್ರದಿಂದಾ ||

ರುಗ್ಮ : (ಜಂಪೆ-2) ಎಲೆ ಮಗಧಭೂಪ ಕೇಳೂ | ರುಗ್ಮಿಣಿಯು | ಕುಲದೇವಿಯನ್ನು ಮೊದಲೂ || ಒಲಿದು ಪೂಜೆಯ ಮಾಡಲೀ | ಬಳಿಕ ಶುಭ | ಕೆಲಸವನು ಕೈಗೊಳ್ಳಲೀ ||

(ಬಂದವರನ್ನೆಲ್ಲ ವಿಶ್ರಾಂತಿಗೊಂದು ಒಳಕ್ಕೆ ಕಳುಹಿ , ರುಕ್ಮಿಣಿಯನ್ನು ಸಖಿಯರೊಡನೆ ಗಿರಿಜೆಯಾಲಯಕ್ಕೆ ಕಳುಹುತ್ತಾನೆ , ರುಕ್ಮಿಣಿ ಗಿರಿಜೆಯಾಲಯಕ್ಕೆ ಬಂದು ದೇವಿಯನ್ನು ಪೂಜಿಸುವಳು)

ರುಕ್ಮಿಣಿ : (ಕೋರೆ) ಪರಮ ಸದ್ಭಕ್ತಿಭಾವದೊಳು | ನೃಪ | ತರಳೆ ರುಕ್ಮಿಣಿ ಸಂಪ್ರೀತಿಯೊಳು || ಗಿರಿಜೆ ಕಾತ್ಯಾಯಿನಿ ಚಂಡಿ ಶಾಂಭವಿಯೆನ್ನ || ಹರಿಯೆ ಕೈವಿಡಿವಂತೆ ಪೊರೆಯೆ | ದೆರಗಿ ಸ್ತುತಿಸುತಲಿದರ್ಶನಾಗಲು ||

(ಅಷ್ಟರಲ್ಲಿ ಕೃಷ್ಣನು ದರ್ಶನವೀಯುತ್ತಾನೆ)

ಕೃಷ್ಣ : (ಭಾಮಿನಿ) ಭರದಿ ಸ್ಯಂದನವಡರಿ ಕೃಷ್ಣನು | ತೆರಳಿ ಗಿರಿಜಾಲಯನ ಪೊರಡುವ || ಧರಣಿಪಾತ್ಮಜೆಯಾದ ರುಕ್ಮಿಣಿಗಿತ್ತು ದರ್ಶನವ ||

ರುಕ್ಮಿಣಿ : (ತ್ರಿವೃಡೆ-1) ಮಾರಮಣ ಮೈದೋರಲಾಕ್ಷಣ | ಮಾರನಸ್ತಕೆ ಮೈಯನೊಡ್ಡುತ || ಮಾರನಯ್ಯನ ಮನದಿ ನೆನೆವುತ | ಮಾರಮಣಿ ನುತಿಗೈದಳು ||

{ರುಕ್ಮಿಣಿ : (ಅಷ್ಟ-1) ಇನಿಯ ಲಾಲಿಸು ಹೆಚ್ಚು ಮಾತುಗಳೇನು | ನಿನ್ನ | ಘನವಿಲಾಸಕೆ ಮನ ಮೆಚ್ಚಿದೆ ನಾನು || ಅಣ್ಣನೆನ್ನನು ಖಳಗೆ ಹಣ್ಣುವನಂತೆ | ಎನ್ನ | ಕರೆದೊಯ್ಯೊ ಬೇಗದಿ ನಿನ್ನಯ ಪುರಕೆ ||}

(ರುಕ್ಮಿಣಿಯು ಕೃಷ್ಣನನ್ನು ನೋಡಿ ಸ್ತುತಿಸುತ್ತಿರುವಾಗ ಬಲರಾಮ ಬಂದು ಹೊರಡು ಎನ್ನುತ್ತಾನೆ)

ಬಲರಾಮ : (ಜಂಪೆ-2) ಇದು ಸಮಯ ಕೃಷ್ಣ ಕೇಳ್ | ಪದುಮದಳಲೋಚನೆಯ || ಒದಗಿನಲಿ ಕೈವಿಡಿದು ನೀನೂ || ಮುದದಿ ನಡೆ ದ್ವಾರಕಿಗೆ | ಮದಮುಖರ ಸದೆದು ಜಯ || ವಧುವನೊಡಗೊಂಡು ನಾ ಬಹೆನೂ ||

(ಮೂವರೂ ತೆರಳಿದ ನಂತರ , ರುಗ್ಮನಲ್ಲಿಗೆ ದೂತಿಯೊರ್ವಳು ಹೋಗಿ ದೂರುವಳು)

ದೂತಿ : (ವಾರ್ಧಕ) ಕರೆತರಲು ಪೋಗಿದರ್ ಸತಿಯರೊಳಗೋರುವಳು | ಭರದೊಳಯ್ದಂದಾಗ ರುಕ್ಮನೊಡ ನುಸಿರಿದಳ್ || ಹರಿಣಾಕ್ಷಿರುಕ್ಮಿಣಿಯ ವಂಚಿಸುತ ಕರವಿಡಿದು ಎಳೆದು ಸ್ಯಂದನವಡರಸಿ || ಹರಿಯು ತನ್ನಯ ಪುರಿಗೆ ಗಮಿಸುತಿಹನೀ ಕ್ಷಣವೆ | ತೆರಳು ನೀನೆಂದೆನಲ್ ||

ರುಕ್ಮ : (ಅಬ್ರ) ಕಿಡಿಗದರಿ ಶರಚಾಪ | ಧರಿಸಿ ಯಾರ್ಭಟಿಸುತ್ತ ಪೊರಮಟ್ಟು ವೇಗದಿಂದರಿವೆ ಕಂಠವನೆನ್ನುತ ||

ರುಕ್ಮ : (ಅಷ್ಟ-1) ಅರರೆ ಗೋವಳಬಾಲನೆನ್ನುತ ರುಕ್ಮ || ಬರಲಿ ಸೇನೆಗಳೆಲ್ಲ ಸಚಿವನೆ | ತ್ವರಿತವೆನ್ನುತ ಖತಿಯಲಿ ||

ರುಕ್ಕ : (ಅಷ್ಟ-1) ಏನಿದೀಪರಿ ಕೃಷ್ಣ ಚೋರತ್ವದಿ || ಮಾನಿನೀಮಣಿಯಳನು ರಥದೊಳ | ಗೇನುಕಾರಣ
ನೆಗಹಿದ ||

ರುಕ್ಕ : (ಅಷ್ಟ-1) ಬಾರಲೋ ಚೈದ್ಯನೇಕೆ ಮಂಟಪದೊಳು || ಸೇರಿಕೊಂಡಿಹೆ ನಾರಿಮಣಿಯಳ |
ಪೋರನೊಯ್ಯನು ಪರಿಕಿಸು ||

ರುಕ್ಕ : (ಅಷ್ಟ-1) ಎಲೆಲೆ ಮಾಗಧಮುಖ್ಯನೃಪಾಲರು || ನೆಲನ ನೋಡುವುದೇಕೆ ಬನ್ನಿರಿ | ಗಳವ ಖಂಡಿಸಿ
ಕೃಷ್ಣನ ||

(ಶಿಶುಪಾಲ, ಮಾಗಧರನ್ನು ಕೂಡಿಕೊಂಡು ಹೊರಡುತ್ತಾನೆ, ಮೊದಲು ಶಿಶುಪಾಲ ಮತ್ತು ಬಲರಾಮ ಇದಿರಾಗುತ್ತಾರೆ)

ಶಿಶುಪಾಲ : (ಜಂಪೆ-2) ಫಡ ಫಡಲೊ ಗೋವಳರ ಹುಡುಗತನಗಳ ಶೂರ | ರೊಡನೆ ತೋರುವಿರೈಸೆ ಭಳಿರೆ ||
ಕಡುದುರುಳರಂತೆನ್ನ ವಂಚಿಸುತ ಕಳವಿನೊಳು | ಮಡದಿಯನ್ನಪಹರಿಸೆ ಬಿಡೆನು ||

ಬಲರಾಮ : (ಜಂಪೆ-2) ದೊರಕಲಾಪುದೆ ಸುರಭಿ ತಿರುಕನಿಂಗಲೆ ಮರುಳೆ | ಹರಿಗೆ ಸಲುತಿಹಳಾದಿಲಕ್ಷ್ಮಿ ||
ವರಿಸಲಾಪೆಯೊ ಮೂಢ ಸಭೆಗೆ ಮುಖ ತೋರದಿರು | ಪರಿಣಯೋತ್ಸವವಾಯ್ತು ನಿನಗೆ ||

ಶಿಶುಪಾಲ : (ಜಂಪೆ-2) ಶಿರವರಿದು ನಿಮ್ಮುಭಯರನ್ನು ಹರಿಣಾಕ್ಷಿಯಳ | ವರಿಸಿ ಮಂಗಲಕರದಿ ಪುರಕೆ ||
ತೆರಳು ತಿಹ ಶಿಶುಪಾಲನನ್ನು ನಿರ್ಜರರೆಲ್ಲ | ಸರಿಯೆಂದು ನಭದಿ ಕೀರ್ತಿಪರು ||

ಬಲರಾಮ : (ಜಂಪೆ-2) ತರಣಿಜಾತನ ಪುರಿಯೊಳಿರುವ ಮೃತಕನ್ನಿಕೆಯ | ವರಿಸುತಿಹೆ ನೀನು ಸಂತಸದಿ ||
ಪರ ಮೇಷ್ಟಿ ಬರೆದಿಹನು ತಪ್ಪಲಾರದು ಎನ್ನ | ಧುರಕೆ ನೀ ಮಾರ್ಮಲೆಯಬಹುದೈ ||

(ಯುದ್ಧದಲ್ಲಿ ಶಿಶುಪಾಲನು ಸೋಲುತ್ತಾನೆ, ಅಬ್ರಕ್ಕೆ ಮಾಗಧ ಬರುತ್ತಾನೆ)

ಮಾಗಧ : (ಅಬ್ರ) ಪರಿಕಿಸುತ ಪಲೊರೆದು ಮಗಧನು | ಕರದಿ ಚಾಪವ ಕೊಂಡು ಗೋಪರ || ತರಳ
ಬಾರೆಂದೆನುತ ಮಾರ್ಮಲೆಯಲೈ ಹಲಧರನು ||

ಮಾಗಧ : (ಆದಿ,ಏಕ,ಕೋರೆ) ಎಲೆಲೆ ಚಾಣೂರನನ್ನು | ಕೊಂದಿಹ ಶೌರ್ಯ | ದೊಲವೆನ್ನೊಳ್ ತೋರಿಸಿನ್ನು ||
ಗಳವ ಖಂಡಿಪೆ ಚೈದ್ಯಗೊಲಿವ ಬಾಲೆಯನಿತ್ತು | ಘಳಿಲನೆ ಪೋಗೆಂದನು ||

ಬಲರಾಮ : (ಆದಿ,ಏಕ,ಕೋರೆ) ಪರಿಕಿಸು ಮುಸಲವನ್ನು | ಮಾಗಧ ಕೇಳಿ | ದುರುಳನಿಗಾಗಿ ನೀನು || ಬರಿದೆ
ಪ್ರಾಣವ ನೀಗುವಂಥಾ ಕಾಲವೆಯೆನ್ನ | ಧುರವು ಸಂಘಟಿಸಿತಿಗ ||

ಮಾಗಧ : (ಅಷ್ಟ-2) ಹದಿನೇಳು ಬಾರಿಯೊಳು | ಗೋವಳಕೃಷ್ಣ | ನೊದಗಿ ಕಾಲ್ಗೆದಾಗಳು || ಬೆದರಿವೋಡಹ
ಭಂಡರುಭಯರ ಕ್ಷಣದೊಳು | ನಿಧನ ಮಾಳ್ವನು ತಾಳಲ ||

ಬಲರಾಮ : (ಅಷ್ಟ-2) ಕಾಲಭೇದಗಲಿಹುದು | ಮಾಗಧ ಜಯ | ಕಾಲಕರ್ಮದಿ ಬಹುದು || ಕಾಲಯವನ ಕಂಸ
ಮುಷ್ಟಿಕಾದ್ಯರ ವಿಧಿ | ಯೋಲೋಚಿಸೆಲೊ ಧೂರ್ತನೆ ||

(ಯುದ್ಧದಲ್ಲಿ ಮಾಗಧ ಸೋಲುತ್ತಾನೆ , ಇಬ್ಬರೂ ಒಳಗೆ ಹೋಗಿ ಅಬ್ರಕ್ಕೆ ಮಾಗಧನು ಪುನಹ ಬಂದು ಶಿಶುಪಾಲನನ್ನು ಕರೆದು
ಹೇಳುತ್ತಾನೆ , ಇಬ್ಬರೂ ಓಡುತ್ತಾರೆ)

ಮಾಗಧ : (ಅಬ್ರ) ಭರದಿ ಮಾಗಧನಾಗ ಚೈದ್ಯನ | ಕರೆದು ಪೇಳಿದನಿಂದು ಸಮರದಿ || ಧುರದಿ ಜಯಮಿಲ್ಲೆಮಗೆ
ತರುಣಿಯೊಳಾನೆ ಬೇಡೀಗ || ತೆರಳುವುದು ಪುರಿಗೆನುತ ಬೇಗನೆ | ತಿರುಗೆ ||

(ಇಬ್ಬರೂ ಓಡುತ್ತಾರೆ , ಅಬ್ರಕ್ಕೆ ರುಗ್ಮ ಬರುತ್ತಾನೆ)

ರುಗ್ಮ : (ಅಬ್ರ) ಅರರೆ ನಡಿರೆಂದೆನಲು ರುಕ್ಮನು ತರುಬಿ ಶ್ರೀಹರಿಯ ||

(ತಾನೇ ಹೋಗಿ ಕೃಷ್ಣನನ್ನು ಇದಿರಿಸುತ್ತಾನೆ , ಅಬ್ರಕ್ಕೆ ರುಗ್ಮ ಬರುತ್ತಾನೆ)

ರುಗ್ಮ : (ಮಟ್ಟಿ) ಅರರೆ ಜಾರ ಚೋರ ಕೃಷ್ಣ | ಧುರದಿ ನಿನ್ನ ಕೊಲದೆ ಪುರಿಗೆ || ತೆರಳುವಧಟನಲ್ಲ ಸತಿಯ | ಭರದೊಳೀಯೆಲಾ ||

ಕೃಷ್ಣ : (ಏಕ,ಕೋರೆ) ಭಾವನೆನ್ನೊಳೇಕ ಮುನಿಸು | ಸಾವಧಾನದಿಂದ ಸತಿಯ || ನೀವುದುಚಿತ ಕ್ರೋಧ ಧರಿಪು | ದಾವ ನೀತಿಯು ||

ರುಗ್ಮ : (ಮಟ್ಟಿ) ಅರಿವೆ ನಿನ್ನ ಜಿಹ್ವೆಯನ್ನು | ಕರೆವುದೇತಕಿನಿತು ಭಾವ || ನಿರುವನೆಲ್ಲಿ ತೋರು ಸತಿಯ | ನಿತ್ತು ತೆರಳೆಲಾ ||

ಕೃಷ್ಣ : (ಮಟ್ಟಿ) ಬೇಡ ಸಾರಿಪೇಳ್ಗೆ ರುಕ್ಮ | ಕೇಡ ಬಯಸಬೇಡ ತೆರಳು || ಮೂಢ ನೀನು ಬರಿದೆ ಕಲಹ | ಮಾಡಿ ದಣಿವೆಯ ||

ರುಗ್ಮ : (ಮಟ್ಟಿ) ಬಲ್ಲೆ ನಿನ್ನ ಕಪಟಕೃತ್ಯ | ಬಿಲ್ಲಹಬ್ಬಕೆನುತ ಪೋಗಿ || ಕಳ್ಳ ನೀನು ಕಂಸನೊಧಿಸಿ | ದೆಲ್ಲರರಿವರು ||

(ಯುದ್ಧದಲ್ಲಿ ಸೋತು ಬೀಳುತ್ತಾನೆ , ಅವನನ್ನು ಕೃಷ್ಣನು ಕೊಲ್ಲಲು ಹೋದಾಗ ರುಕ್ಮಿಣಿ ತಡೆಯುತ್ತಾಳೆ)

ರುಕ್ಮಿಣಿ : (ತ್ರಿವುಡೆ-1) ದೇವ ರಕ್ಷಿಸೆನುತ್ತ ರುಕ್ಮಿಣಿ | ದೇವದೇವನ ಕರವ ಪಿಡಿಯುತ || ಭಾವನನು ನೀ ಕೊಲುವೆಯೆಂತೈ | ಸಾವಧಾನದಿ ಯೋಚಿಸು ||

ರುಕ್ಮಿಣಿ : (ತ್ರಿವುಡೆ-1) ನಿನಗಿದಿರೆ ಹುಲುಮನುಜನೀತನು | ನೆನೆದಡಜಸುರರುದ್ರಕೋಟಿಗೆ || ಳೆನಿತು ಜನಿಪವು ನಿನ್ನ ದೇಹದೊಳ್ | ವನಜನಾಭನೆ ರಕ್ಷಿಸು |

ಕೃಷ್ಣ : (ತ್ರಿವುಡೆ-1) ಕೆಟ್ಟನೆಂದಳುತಿರುವ ಸುದತಿಗೆ | ಕೊಟ್ಟನಾ ಮಧುವೈರಿಯಭಯವ || ದುಷ್ಟನಿವನಸು ವಳಿಯೆನೆನುತಲಿ | ಜುಟ್ಟ ಖಂಡಿಸಲಾಕ್ಷಣ ||

(ಕ್ಷೌರಿಕನನ್ನು ಕರೆಸಿ ಆತನ ಜುಟ್ಟು ಕೊಯ್ಲುುತ್ತಾನೆ)

ಕೃಷ್ಣ : (ಜಂಪೆ-2) ಮಂಡಲೇಶನ ಸುತನೆ | ಮಂಡೆಬೋಳಾದುದೇ || ಕಂಡು ರಕ್ಷಿಪರ ತೋ | ರೆಂದ ಮುರಹರನು ||

(ಅವಮಾನಿತನಾದ ರುಗ್ಮ ಪ್ರತಿಜ್ಞೆ ಮಾಡುತ್ತಾನೆ)

ರುಗ್ಮ : (ಅಬ್ರ) ಪುಂಡರೀಕಾಂಬಕನ ಕೊಲ್ಲದೆ | ಕೊಂಡುಬಾರದೆ ತಂಗಿಯನು ತಾ | ಕುಂದಿನವ ಪೊಗೆನೆಂದು ರುಕ್ಮನು ಭೋಜಕಟಕದಲಿ ||

(ರುಗ್ಮ ತೆರಳಿದನಂತರ ಕೃಷ್ಣ ರುಕ್ಮಿಣಿಯರಿಗೆ ಮಗಳಾರತಿ)

(ಚೌತಾಳ) ಚಿತ್ತಜನಯ್ಯ ರುಕ್ಮಿಣಿದೇವಿ ಸಹಿತ | ರತ್ನದ ಹಸೆಮೇಲೆ ಕುಳಿತು ರಂಜಿಸುತ || ಅರ್ತಿಲಿ ಸರ್ವರು ಸಂತೋಷಿಸುತಾ | ಮುತ್ಯೆದೆರೆಲ್ಲರು ಸ್ವರವೆತ್ತಿ ಪಾಡುತ್ತ || ಉತ್ತಮ ರಾಗದಿ ಪೊಗಳುತ ಪಾಡುತ್ತ || ಮುತ್ತಿನಾರತಿಯಾ ಬೆಳಗಿರೇ || ಶೋಭಾನೆ ||

* * * * *